



സമ്പദ്‌വ്യവസ്ഥയും സർക്കാരും

ക്ഷേമരാഷ്ട്രം എന്ന ലക്ഷ്യം അംഗീകരിച്ചതിനു ശേഷം ലോകത്തിലെ ഒട്ടുമിക്ക രാജ്യങ്ങളിലേയും ജീവിത സാഹചര്യങ്ങളിൽ ഗുണപരമായ മാറ്റമുണ്ടായിട്ടുണ്ട്. സാമ്പത്തിക പ്രവർത്തനങ്ങളിൽ സർക്കാരിന്റെ ഇടപെടൽ വർദ്ധിച്ചതിന്റെ ഫലമായാണ് ഈ മാറ്റം സംഭവിച്ചത് എന്ന് വിലയിരുത്തപ്പെടുന്നു. എങ്കിലും ദാരിദ്ര്യം, അസമത്വം, തൊഴിലില്ലായ്മ, നിരക്ഷരത, അനാരോഗ്യം, പരിസ്ഥിതി പ്രശ്നങ്ങൾ തുടങ്ങിയവ ഓരോ രാജ്യത്തിനും ഇനിയും പരിഹരിക്കേണ്ടതായിട്ടുണ്ട്. ഇവ പരിഹരിക്കുന്നതിനും ജീവിതഗുണനിലവാരം

മെച്ചപ്പെടുത്തുന്നതിനും ഓരോ രാജ്യത്തേയും സർക്കാരുകൾ പ്രവർത്തിച്ചുകൊണ്ടിരിക്കുന്നു.

ഓരോ രാജ്യത്തും നിലനിൽക്കുന്ന സമ്പദ്‌വ്യവസ്ഥയ്ക്കനുസരിച്ച് ഇവ പരിഹരിക്കുന്ന രീതിയിലും വ്യത്യാസം കാണാം.

പ്രധാന സമ്പദ്‌വ്യവസ്ഥകൾ താഴെ പറയുന്നവയാണ്:

- മുതലാളിത്ത വ്യവസ്ഥ
- സോഷ്യലിസ്റ്റ് വ്യവസ്ഥ
- മിശ്രസമ്പദ് വ്യവസ്ഥ



ഓരോ സമ്പദ്‌വ്യവസ്ഥയിലും സർക്കാരിന്റെ ഇടപെടലിന് ഏറ്റക്കുറച്ചിലുകളുണ്ടെന്ന് മനസ്സിലാക്കാമല്ലോ.

ഇന്ത്യൻ സമ്പദ്‌വ്യവസ്ഥ ഇവയിൽ ഏതിൽ ഉൾപ്പെടുമെന്ന് കണ്ടെത്താമോ?

സാമ്പത്തിക പ്രവർത്തനങ്ങളിൽ സർക്കാരിന്റെ ഇടപെടൽ പരിമിതപ്പെടുത്തണം എന്നതാണ് ആഗോളവൽക്കരണത്തിന്റെ ലക്ഷ്യം. എന്നാൽ ഈ സാഹചര്യത്തിലും സർക്കാരിന്റെ ഇടപെടൽ അനിവാര്യമാക്കുന്ന നിരവധി സന്ദർഭങ്ങൾ സംജാതമാകുന്നതായി കാണാം.

2008-ലെ സാമ്പത്തിക പ്രതിസന്ധി പരിഹരിക്കുന്നതിന് വിവിധ സർക്കാരുകൾ പ്രത്യേക പദ്ധതികൾ ആവിഷ്കരിച്ച് നടപ്പിലാക്കിയത് ഇതിന് ഉദാഹരണമാണ്.


സമ്പദ്വ്യവസ്ഥയിൽ സർക്കാരിന് ഇത്രയും പ്രാധാന്യം കൈവന്നത് എന്തുകൊണ്ടാണെന്ന് നോക്കാം.

ലാഭം ലഭിക്കുന്ന രംഗങ്ങളിൽ മാത്രമേ സ്വകാര്യ സംരംഭകർ നിക്ഷേപം നടത്തുകയുള്ളൂ. സ്വതന്ത്ര കമ്പോളത്തിന് ഒരു സമ്പദ്വ്യവസ്ഥയിലെ എല്ലാ പ്രശ്നങ്ങൾക്കും പരിഹാരം കാണാൻ കഴിയില്ല. 2008-ലെ ലോകസാമ്പത്തിക പ്രതിസന്ധി ഇതിന് തെളിവാണ്.

- ഗ്രാമീണറോഡ് നിർമ്മാണം
- ഗ്രാമീണകുടിവെള്ള പദ്ധതി
- രോഗപ്രതിരോധം
- ഭക്ഷ്യസുരക്ഷ

തുടങ്ങിയ രംഗങ്ങളിൽ സ്വകാര്യമേഖലയ്ക്ക് താല്പര്യം കുറവാണ്. സ്വകാര്യമേഖലയെ സംബന്ധിച്ച് സാമൂഹ്യപ്രശ്നങ്ങൾ അപ്രസക്തമാണ്. സ്വതന്ത്രകമ്പോളം പരാജയപ്പെടുന്ന രംഗങ്ങളിൽ സർക്കാർ ഇടപെടൽ അനിവാര്യമാകുന്നു. ഇത് ഏതെല്ലാമാണെന്ന് താഴെ നൽകിയിരിക്കുന്ന ചാർട്ടിൽ നിന്നും കണ്ടെത്താൻ ശ്രമിക്കൂ.




 ഇതിൽ ഏതെല്ലാം പ്രവർത്തനത്തിന്റെ ഗുണങ്ങൾ നിങ്ങൾ ഉൾപ്പെടുന്ന സമൂഹത്തിന് ലഭിക്കുന്നുണ്ട്. അന്വേഷിച്ച് കണ്ടെത്തുമല്ലോ?

ഇത്തരം പ്രവർത്തനങ്ങൾ ഏറ്റെടുക്കുന്നതിനായി സർക്കാരിന് ഭാരിച്ച ചെലവ് വരുന്നു. ഇതിനാവശ്യമായ വരുമാനം കണ്ടെത്തേണ്ടത് സർക്കാരിന്റെ ചുമതലയാണ്. സർക്കാരിന്റെ പ്രധാന വരുമാന മാർഗ്ഗങ്ങളും ചെലവുകളും എന്തെല്ലാമാണെന്ന് പരിശോധിക്കാം.

പൊതുചെലവും പൊതുവരുമാനവും

സർക്കാരിന്റെ ചെലവുകളെ പൊതു ചെലവെന്നും വരുമാനത്തെ പൊതുവരുമാനമെന്നും പറയുന്നു. ഒരു സർക്കാർ വിവിധ രംഗങ്ങളിൽ നിരവധി പ്രവർത്തനങ്ങൾ ഏറ്റെടുക്കുന്നു എന്ന് മുകളിൽ നിന്ന് മനസ്സിലാക്കിയല്ലോ. ഇതിന്റെ അടിസ്ഥാനത്തിൽ ഏതെല്ലാം രംഗങ്ങളിൽ ആണ് സർക്കാരിന് പൊതു ചെലവ് നിർവ്വഹിക്കേണ്ടി വരുന്നതെന്ന് കണ്ടെത്താമോ?

 ഗ്രാമീണ റോഡ് നിർമ്മാണത്തിനായി പൊതുചെലവു വർദ്ധിപ്പിക്കുന്നു എന്ന് കരുതുക. ഇതിലൂടെ അനേകം പേർക്ക് തൊഴിൽ ലഭിക്കുകയും വരുമാനം വർദ്ധിക്കുകയും ചെയ്യുന്നു. ഇവിടെ സർക്കാരിന്റെ ചെലവ് ജനങ്ങളുടെ വരുമാനമായി മാറുന്നു എന്ന് കാണാമല്ലോ. ഇത് ജനങ്ങളുടെ ജീവിതത്തെ എങ്ങനെ യെല്ലാം സഹായിക്കുന്നു?

സമീപകാലത്ത് പൊതു ചെലവുകൾ വർദ്ധിച്ചു വരുന്നതായി കാണാം. ഏതെല്ലാം രംഗങ്ങളിലാണ് ചെലവ് വർദ്ധിക്കുന്നത്.

- പ്രതിരോധം
- ഗ്രാമീണ വികസനം

ഇതിന്റെ നേട്ടം നമ്മുടെ സമൂഹത്തിന് ലഭിക്കുന്നുണ്ടോ? അന്വേഷണം നടത്തി ഒരു കുറിപ്പ് തയ്യാറാക്കൂ.

പൊതുചെലവ് നിർവ്വഹിക്കാൻ സർക്കാരിന് ഏതെല്ലാം മാർഗ്ഗങ്ങളിൽ നിന്നാണ് വരുമാനം ലഭിക്കുന്നത്?

നിങ്ങൾ ഏതെങ്കിലും വിധത്തിൽ സർക്കാരിന്റെ ഗനസമാഹരണത്തിൽ ഉൾപ്പെടുന്നുണ്ടോ?

സർക്കാരിന്റെ വരുമാനത്തെ (പൊതുവരുമാനം) നികുതി വരുമാനമെന്നും നികുതിയേതര വരുമാനമെന്നും രണ്ടായി തിരിക്കാം.

വിവിധ നികുതികളിൽ നിന്ന് ലഭിക്കുന്ന വരുമാനമാണ് നികുതി വരുമാനം.

ഫീസ്, ഗ്രാന്റ്, ലാഭം തുടങ്ങിയവയിലൂടെ ലഭിക്കുന്ന വരുമാനമാണ് നികുതിയേതര വരുമാനം. ഒരു സർക്കാരിന്റെ വരുമാനത്തിൽ പ്രധാനം നികുതി വരുമാനമാണ്.


നികുതി വരുമാനം

നികുതിയെക്കുറിച്ച് ധാരാളം കേട്ടിരിക്കുമല്ലോ. മഹാത്മജി ഉപ്പുസത്യഗ്രഹം നടത്തിയതിന്റെ പശ്ചാത്തലം ഉപ്പിന് നികുതി ചുമത്തിയതായിരുന്നല്ലോ.




മഹാത്മജിയുടെ നേതൃത്വത്തിലുള്ള ദണ്ഡിയാത്ര

പ്രത്യക്ഷ നേട്ടം പ്രതീക്ഷിക്കാതെ ജനങ്ങൾ സർക്കാരിലേക്ക് നൽകുന്ന നിർബന്ധിത പണമടവാണ് നികുതി. നികുതി നൽകുന്ന വ്യക്തിയെ നികുതിദായകൻ എന്നു വിശേഷിപ്പിക്കുന്നു. ചുമത്തപ്പെട്ട നികുതി നൽകുമ്പോൾ ഒരു വ്യക്തി നികുതിയുടെ ഭാരം വഹിക്കുന്നതായി കണക്കാക്കുന്നു. കാരണം നികുതി നൽകുന്നതിന്റെ ഫലമായി അദ്ദേഹത്തിന്റെ വരുമാനത്തിൽ കുറവ് സംഭവിക്കുന്നു. നികുതി നൽകുന്നതിലൂടെ നഷ്ടപ്പെടുന്ന പണത്തെയാണ് നികുതിഭാരം എന്നതുകൊണ്ട് അർത്ഥമാക്കുന്നത്. നികുതി നൽകുക എന്നത് പൗരന്റെ കടമയാണ്.

 ഉദാ: രണ്ട് ലക്ഷം രൂപ വാർഷിക വരുമാനമുള്ള ഒരു വ്യക്തിയിൽ 10 ശതമാനം നികുതി ചുമത്തുന്നു എന്നു കരുതുക. നികുതിഭാരം എത്ര രൂപയ്ക്ക് തുല്യമായിരിക്കുമെന്ന് കണ്ടെത്തൂ.

നികുതികളെ രണ്ടായി തിരിക്കാം. താഴെ നൽകിയിരിക്കുന്ന ചാർട്ട് ശ്രദ്ധിക്കൂ.



പ്രധാന പ്രത്യക്ഷ നികുതികൾ: ഏതെല്ലാമെന്ന് നോക്കാം.

വ്യക്തിഗത വരുമാനനികുതി: ഒരു നിശ്ചിത പരിധിക്ക് മുകളിൽ വരുമാനമുള്ള വ്യക്തികളുടെമേൽ ചുമത്തുന്ന നികുതിയാണിത്. വരുമാനം കൂടുന്നതിനനുസരിച്ച് നികുതി ഭാരവും വർദ്ധിക്കുന്നു.

കമ്പനി ആദായ നികുതി: കമ്പനികളുടെ വരുമാനത്തിന്മേൽ ചുമത്തുന്ന നികുതി.

ഇന്ത്യയിലെ വ്യക്തിഗത വരുമാന നികുതി നിരക്കുകൾ കണ്ടെത്തുക.

വരുമാനം	നികുതി നിരക്ക്

പ്രധാന പരോക്ഷ നികുതികൾ

പരോക്ഷ നികുതികളുടെ കാര്യത്തിൽ നികുതി ചുമത്തപ്പെടുന്നതും അതിന്റെ ഭാരം വഹിക്കേണ്ടി വരുന്നതും വ്യത്യസ്ത വ്യക്തികളായിരിക്കും.

ഉദാഹരണത്തിന് ഒരു ടോയ്ലറ്റ് സോപ്പിന്റെ കാര്യം പരിശോധിക്കാം.

സോപ്പിന്റെ വില 20 രൂപയും നികുതി 10 ശതമാന വുമാണെന്ന് കരുതുക. വ്യാപാരി നികുതിയായ 2 രൂപ അടയ്ക്കുന്നു. സോപ്പ് ഉപഭോക്താവിന് വീൽക്കുമ്പോൾ വിലയോടൊപ്പം നികുതി കൂടി

ചേർത്ത് 22 രൂപ ഈടാക്കുന്നു. ഇവിടെ നികുതി ഭാരം ഉപഭോക്താവിലേക്ക് കൈമാറ്റം ചെയ്യുന്നതായി കണ്ടല്ലോ.


എക്സൈസ് ഡ്യൂട്ടി : ഇത് ഒരു വസ്തു നികുതിയാണ്. വസ്തുക്കളുടെ ഉത്പാദനത്തിലാണ് ഈ നികുതി ചുമത്തുന്നത്.

കസ്റ്റംസ് തീരുവ : വസ്തുക്കളുടെ ഇറക്കുമതിയിന്മേലോ കയറ്റുമതിയിന്മേലോ ചുമത്തുന്ന നികുതിയാണിത്. വിദേശ വ്യാപാരം നിയന്ത്രിക്കുന്നതിനുള്ള ഉപകരണം കൂടിയായി കസ്റ്റംസ് തീരുവ ഉപയോഗിക്കപ്പെടുന്നു.

വില്പന നികുതി : വസ്തുക്കളുടെ വില്പനയിൽ ചുമത്തുന്ന നികുതിയാണിത്.


സേവന നികുതി: സേവനങ്ങൾക്ക്മേൽ ചുമത്തുന്ന നികുതിയാണിത്.

മൂല്യവർദ്ധിത നികുതി (വാറ്റ്): ഒരു ഉല്പന്ന നിർമ്മാണത്തിന്റെ/വില്പനയുടെ ഓരോ ഘട്ടത്തിലും കൂട്ടിച്ചേർക്കുന്ന മൂല്യത്തിന്മേൽ ചുമത്തുന്ന നികുതിയാണിത്.

 നികുതി നൽകാതിരിക്കാനുള്ള പ്രവണത സമൂഹത്തിൽ പലവിധത്തിൽ നിലനിൽക്കുന്നു (വസ്തുക്കൾ വാങ്ങിക്കുമ്പോൾ ബില്ലിന് വാങ്ങാതിരിക്കുക, ബില്ലിന് യഥാർത്ഥമാണോ എന്ന് പരിശോധിക്കാതിരിക്കുക, നികുതി വെട്ടിപ്പ് തുടങ്ങിയവ). ഈ പ്രവണതകൾ സമൂഹത്തിലെ ക്ഷേമ പ്രവർത്തനങ്ങളെ എങ്ങനെ യെല്ലാം ബാധിക്കുമെന്ന് കണ്ടെത്തുക..

ഇന്ത്യയിലെ പ്രധാന നികുതികൾ

- **കേന്ദ്രസർക്കാർ ചുമത്തുന്നവ**
 - കമ്പനി ആദായ നികുതി
 - വ്യക്തിഗത വരുമാന നികുതി
 - യൂണിയൻ എക്സൈസ് ഡ്യൂട്ടി
 - കസ്റ്റംസ് ഡ്യൂട്ടി
- **സംസ്ഥാന സർക്കാർ ചുമത്തുന്നവ**
 - വിലപന നികുതി/വാറ്റ്
 - സ്റ്റാമ്പ് ഡ്യൂട്ടി
 - സംസ്ഥാന എക്സൈസ് ഡ്യൂട്ടി
- **തദ്ദേശസ്വയംഭരണ സർക്കാരുകൾ ചുമത്തുന്നവ**
 - കെട്ടിട നികുതി
 - തൊഴിൽ നികുതി
 - വിനോദ നികുതി
 - പരസ്യ നികുതി

 വസ്തുക്കളിന്മേൽ നികുതി ചുമത്തുന്നതിന്റെ ഫലമായി വില വർദ്ധിക്കുമെന്ന് അറിയാമല്ലോ? താഴെ പറയുന്നവയിൽ ഏതിൽ നികുതി ചുമത്തുന്നതിനെയാണ് നിങ്ങൾ അനുകൂലിക്കുക? എന്തുകൊണ്ട്?

- സ്വർണ്ണാഭരണങ്ങൾ
- പെട്രോളിയം ഉൽപ്പന്നങ്ങൾ
- വജ്രാഭരണങ്ങൾ

ഉപ്പ്

- ജീവൻരക്ഷാ ഔഷധങ്ങൾ
- ആഡംബര കാറുകൾ

മദ്യം, ലഹരി പദാർത്ഥങ്ങൾ എന്നിവയിൽ ഉയർന്ന നികുതി ചുമത്താറുണ്ട്. ഇതിന്റെ ലക്ഷ്യമെന്തായിരിക്കും?


- കൂടുതൽ വരുമാനം?
- സാമൂഹ്യക്ഷേമം?

കമ്പനി നികുതി വർദ്ധിപ്പിക്കുന്നതാണോ വിൽപ്പന നികുതി വർദ്ധിപ്പിക്കുന്നതാണോ സാധാരണ ജനങ്ങളുടെ ജീവിതത്തെ ബാധിക്കുക? എന്തുകൊണ്ട്?

- ലാഭം കുറയുന്നു
- വസ്തുക്കളുടെ വില വർദ്ധിക്കുന്നു
- ജീവിതഭാരം വർദ്ധിക്കുന്നു.

പ്രധാന നികുതിയേതര വരുമാനങ്ങൾ

2010-11-ൽ ഇവയിൽ ഓരോ ഇനത്തിൽ നിന്നും കേന്ദ്രസർക്കാരിന് ലഭിച്ച വരുമാനം എത്രയാണ്. ചിത്രത്തിൽ (12.3) നിന്നും കണ്ടെത്താമല്ലോ?



ബജറ്റ്

ഒരു സാമ്പത്തിക വർഷം സർക്കാർ പ്രതീക്ഷിക്കുന്ന വരവും ചെലവും കാണിക്കുന്ന വാർഷിക നയരേഖയാണ് ബജറ്റ്. ഇന്ത്യയിൽ ഏപ്രിൽ 1 മുതൽ മാർച്ച് 31 വരെയാണ് സാമ്പത്തിക വർഷം.

താഴെ പറയുന്നവയാണ് ഒരു ബജറ്റിന്റെ പ്രധാന ഘടകങ്ങൾ:

- സർക്കാർ നടപ്പാക്കാൻ ഉദ്ദേശിക്കുന്ന പ്രവർത്തനങ്ങൾ
- അതിനുള്ള വരുമാനസ്രോതസ്സുകൾ

- പ്രധാന ചെലവിനങ്ങൾ.

സാമ്പത്തിക പ്രവർത്തനങ്ങളുടെ ദിശാബോധത്തിനുള്ള പ്രധാന ഉപാധിയെന്ന നിലയിൽ ബജറ്റിന് വളരെ പ്രാധാന്യമുണ്ട്.

വിവിധതരം ബജറ്റുകൾ

സംതുലിത ബജറ്റ് → ചെലവ് = വരുമാനം


കമ്മി ബജറ്റ് → ചെലവ് > വരുമാനം

മിച്ച ബജറ്റ് → ചെലവ് < വരുമാനം

2010-11 വർഷത്തെ നമ്മുടെ കേന്ദ്ര സർക്കാരിന്റെ ബജറ്റിലെ വിശദാംശങ്ങൾ താഴെ നൽകിയിരിക്കുന്ന ചിത്രത്തിൽ (ചിത്രം 12.1) ശ്രദ്ധിക്കൂ.

കേന്ദ്ര ബജറ്റ് - 2010-2011 പ്രധാന ചെലവിനങ്ങൾ

രൂപ കോടിയിൽ



ചിത്രം-12.1

- പലിശയും തിരിച്ചടവും
- പ്രതിരോധം
- സബ്സിഡി
- സംസ്ഥാനങ്ങൾക്കും കേന്ദ്രഭരണ പ്രദേശങ്ങൾക്കുമുള്ള ഗ്രാന്റ്
- പെൻഷൻ
- പോലീസ്
- സാമ്പത്തിക സേവനങ്ങൾ (കൃഷി, വ്യവസായം, ഊർജ്ജം, ഗതാഗതം, വാർത്താവിനിമയം, ശാസ്ത്രസാങ്കേതികവിദ്യ മുതലായവ)
- മറ്റ് പൊതു സേവനങ്ങൾ-പാർലമെന്റ്, നികുതിപിരിവ്, വിദേശകാര്യം തുടങ്ങിയവ
- സാമൂഹ്യസേവനങ്ങൾ-വിദ്യാഭ്യാസം, ആരോഗ്യം, വാർത്താപ്രക്ഷണം തുടങ്ങിയവ




ചിത്രം പരിശോധിച്ചല്ലോ താഴെ പറയുന്നവ കണ്ടെത്താമോ?


- കേന്ദ്രസർക്കാർ ഏറ്റവും കൂടുതൽ പണം ചെലവഴിക്കുന്നത് ഏതിനത്തിലാണ്?
- ഏറ്റവും കുറഞ്ഞ ചെലവ് വരുന്ന ഇനം ഏതാണ്?
- ചെലവിനനുസരിച്ച് ആരോഹണക്രമത്തിൽ ഒരു പട്ടിക തയ്യാറാക്കൂ.

കേന്ദ്ര ബജറ്റ് - 2010 - 2011

രൂപ കോടിയിൽ



ചിത്രം 12.2



ചിത്രം 12.3

നികുതിവരുമാനമാർഗ്ഗങ്ങൾ

- കോർപ്പറേഷൻ നികുതി
- ആദായ നികുതി
- കസ്റ്റംസ് ഡ്യൂട്ടി
- യൂണിയൻ എക്സൈസ് ഡ്യൂട്ടി
- സേവന നികുതി
- മറ്റ് നികുതികൾ

നികുതിയേതര വരുമാനമാർഗ്ഗങ്ങൾ

- വായ്പ
- പലിശ
- ലാഭം
- ഗ്രാന്റ്
- മറ്റ് വരുമാനങ്ങൾ



ചിത്രം 12.2, 12.3 എന്നിവ പരിശോധിച്ചല്ലോ? താഴെ പറയുന്നവ കണ്ടെത്തൂ.

- ഏത് നികുതിയിൽ നിന്നാണ് കേന്ദ്രസർക്കാരിന് കൂടുതൽ വരുമാനം ലഭിക്കുന്നത്?
- ഏറ്റവും കുറവു വരുമാനം ലഭിക്കുന്നത് ഏത് നികുതിയിൽ നിന്നാണ്?
- വരുമാനത്തിനനുസരിച്ച് നികുതി സ്രോതസ്സുകളെ അവരോഹണ ക്രമത്തിൽ ഉൾപ്പെടുത്തി പട്ടിക തയ്യാറാക്കൂ.
- പ്രധാന നികുതിയേതര വരുമാന മാർഗ്ഗം ഏതാണ്?
- ഏറ്റവും കുറവു വരുമാനം ലഭിക്കുന്നത് ഏത് മാർഗ്ഗത്തിൽ നിന്നാണ്?
- വരുമാനത്തിനനുസരിച്ച് നികുതിയേതരവരുമാന സ്രോതസ്സുകളെ അവരോഹണ ക്രമത്തിൽ ഉൾപ്പെടുത്തി പട്ടിക തയ്യാറാക്കൂ.



സുരൂപവർത്തനങ്ങൾ

- താഴെ പറയുന്ന ബജറ്റുകളെ തരംതിരിക്കാമോ?

വരവ് - ₹14,800 കോടി

ചെലവ് - ₹14,800 കോടി..... ബജറ്റ്

വരവ് - ₹14,800 കോടി

ചെലവ് - ₹16,200 കോടി..... ബജറ്റ്

വരവ് - ₹14,800 കോടി

ചെലവ് - ₹13,200 കോടി..... ബജറ്റ്

- നിങ്ങളുടെ തദ്ദേശസ്വയംഭരണ സ്ഥാപനത്തിന്റെ പ്രധാന വരുമാനമാർഗ്ഗങ്ങൾ പ്രധാന ചെലവിനങ്ങൾ എന്നിവ ഉൾപ്പെടുത്തി ഒരു പട്ടിക തയ്യാറാക്കുക?
- വരുമാനം വർദ്ധിക്കുന്നതിനനുസരിച്ച് നികുതി നിരക്ക് ഉയരുന്നത് (ഉയർന്ന വരുമാനം ഉള്ളവർക്ക് ഉയർന്ന നിരക്കിൽ നികുതി ചുമത്തുന്നത്). സാമ്പത്തിക അസമത്വം കുറയ്ക്കുന്നതിന് സഹായിക്കുമോ? എങ്ങനെ?